



MALTA

**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta tat-13 ta' Novembru, 2006

Citazzjoni Numru. 446/1976/1

Tancredi sive Eddie Testa u b'digriet tat-8 ta' Settembru, 1978 stante l-mewt ta' Tancredi sive Eddie Testa l-ġudizzju ġie trasfuż fil-persuna ta' Giovanna mart Tancredi Testa f'isimha stess u bħala ġia' komparteċipi fil-komunjoni tal-akkwisti u bħala leġittima rappreżentanti b'uliedha minuri Joseph u Stephen aħwa Testa u ta' Frederick u Raymond ulied maġġorenni.

-vs-

Consiglio D'Amato.

Il-Qorti;

Rat l-att taċ-ċitazzjoni ppreżentata fid-19 ta' Mejju, 1976 li permezz tagħha l-attur ippremetta:

Li hemm, premissi d-dikjarazzjonijiet kollha meħtieġa u l-provvedimenti kollha opportuni – billi skond żewġ kuntratti pubblikati rispettivament fid-29 ta' April, 1970 u fit-8 ta' Mejju, 1970 minn Nutar Joseph Agius (Dok A u B) l-attur għandu jagħti u jirrestitwixxi lill-konvenut is-somma ta' elfejn, tlett mija, seba' u għoxrin lira Maltin, sebgħa u tletin ċenteżmu u ħames milleżmi (Lm2,327.37,5) bl-imghax ta' sitta fil-mija fis-sena mid-29 ta' April, 1970 u s-somma ta' elf, sitt mija u sitta u sittin Lira Maltija (Lm1,666) bl-imaxx tat-tmienja fil-mija fis-sena mit-8 ta' Mejju, 1970 rispettivament.

U billi b'ittra uffiċjali tad-9 ta' Frar, 1976 (Dok. C) l-attur ġie nterpellat mil-konvenut iħallas u jirrestitwixxi dawn iż-żewġ somom u billi in segwitu għall-istess ittra uffiċjali l-konvenut b'rikors ippreżentat fid-29 ta' Marzu, 1976 (Dok. D) talab, in esekuzzjoni tal-istess żewġ kuntratti, il-bejgħ in subbasta tal-*garages* 57a, 57b u 57c Birkirkara Road, f'San Ġiljan, u billi l-attur jinsab kreditur tal-konvenut fis-somma ta' wieħed u għoxrin elf, seba' mija u żewġ liri Maltin, ħdax-il ċenteżmu u tlett milleżmi (Lm21,702.11,3) bilanċ ta' sehmu mill-profitti tal-assoċjazzjoni li kellhom bejniethom, liema somma (li tinsab f'idejn il-konvenut) tirriżulta mill-prospett unanimi tal-erbgħa komputisti jew *accountants* imqabnda mill-kontendenti (li obligaw ruħhom li joqgħodu għar-riżultat li jaslu fih dawn il-komputisti) biex jistabilixxu s-somma dovuta lill-attur u billi l-attur għamlet quddiem dina l-Onorabbli Qorti kawża għal ħlas ta' din is-somma, liema kawża fl-ismijiet Testa -vs- D'Amato għadha pendenti.

Għalhekk jitlob lil din l-Onorabbli Qorti għaliex m'għandhiex;

1. għaliex is-somom ta' Lm2,327.37,5 u Lm1,666 bl-imghaxijiet, kif fuq indikat, m'għandhomx jiġu dikjarati

Kopja Informali ta' Sentenza

gudizzjalment kompensati fil-kwantita' entranti mas-somma li tkun kanonizzata favur l-attur bis-sentenza li tingħata fil-kawża l-oħra fuq imsemmija fl-ismijiet Testa -v- D'Amato magħmula mill-attur, u

2. għaliex fil-frattemp, m'għandhomx jiġu sospiżi l-attijiet tas-subasta, fuq imsemmija, stante l-pendenza ta' din il-kawża u tal-kawża l-oħra preferita, u partikolarment stante l-istanza kontenuta f'din iċ-ċitazzjoni.

Bl-ispejjeż kompriżi dawk tar-rikors kontestwali għas-smiġħ ta' din il-kawża flimkien mal-kawża l-oħra fuq imsemmija, kif ukoll tar-rikors kontestwali għal sospensjoni tal-imsemmi subasta kontra l-konvenut li huwa mħarrek għas-subizzjoni.

Rat id-dikjarazzjoni ta' l-attur maħlufa u l-lista tax-xhieda.

Rat in-nota tal-eċċezzjonijiet tal-konvenut ippreżentata fil-31 ta' Mejju, 1976 li permezz tagħha eċċepixxa;

Illi t-talbiet tal-attur huma nfondati a tenur tal-artiklu 1240(1) tal-Kodiċi Ċivili stanti illi d-debitu li l-konvenut għandu ma' l-attur mhux likwidu u wisq inqas jista' jintalab u dana billi l-kawża msemmija fiċ-ċitazzjoni "Testa vs D'Amato" għadha pendenti quddiem il-Qorti tal-Kummerċ proprju għaliex qiegħed jiġi kontestat l-ammont dovut lill-attur. Illi f'din il-kawża l-Qorti nnominat l-ammont dovut lill-attur. Illi f'din il-kawża l-Qorti nnominat Perit Legali appositivament sabiex jistabilixxi l-ammont dovut lill-attur. Għalhekk, l-ammont dovut lill-attur m'huwiex likwidat u quindi wisq inqas jista' jintalab. Għaldaqstant, it-talbiet tal-attur huma nfondati a tenur tal-artikolu 1240(1) tal-Kodiċi Ċivili.

Salvi eċċezzjonijiet ohra.

Rat id-dikjarazzjoni tal-konvenut maħlufa u l-lista tax-xhieda.

Kopja Informali ta' Sentenza

Rat il-verbali tas-seduti.

Rat il-verbal tas-seduta tal-5 ta' Lulju, 2006 li permezz tagħha l-kawża tħalliet għas-sentenza.

Rat il-verbali preċedenti u l-atti proċesswali kollha.

Ikkunsidrat;

Illi l-fatti li taw lok għall-kawża kienu dawn. Il-konvenut kien beda proċeduri ta' subasta fil-konfront ta' l-attur fuq il-baži ta' żewġ kuntratti li huma msemmija fiċ-ċitazzjoni. L-attur deherlu li kien kreditur tal-konvenut ukoll u fil-fatt kien beda l-proċeduri biex jiġi kanonizzat għalih. Il-kawża l-oħra fl-istess ismijiet u li ġgħib in-numru 846/72 qed tiġi deċiża llum stess.

Fil-fehma tal-Qorti fil-waqt li hu dejjem aħjar illi l-vertenzi bejn żewġ partijiet ikunu solvuti f'daqqa, f'dan il-każ ma kienx hemm għalfejn li din il-kawża tistenna l-eżitu ta' l-oħra u dan in vista ta' l-eċċezzjoni tal-konvenut.

Il-konvenut infatti qed jeċċepixxi li l-kreditu allegat mill-attur ma hux likwidu a tenur ta' l-artikolu li dak iż-żmien kien jaqra 1240 (1) u issa 1197 (1) tal-Kodiċi Ċivili u li jgħid illi; *"It-tpaċija ssir biss bejn żewġt idjun li jkollhom it-tnejn bħal oġġett somma ta' flus jew kwantita determinata ta' ħwejjeġ funġibbli ta' l-istess speċi u li jkunu t-tnejn likwidu u jistgħu jintalbu. Għandu jingħad ukoll li t-tieni sub-inċiż jaqra hekk; "Id-dejn hu likwidu meta hu cert ukoll f'dik li hija kwantita'.*

F'dan il-każ il-kreditu pretiż mill-attur ma kien likwidu xejn. Fil-fatt kien kontestat fil-kawża fl-istess ismijiet imsemmija. Terga' f'dik il-kawża deċiża llum stess it-talba attriċi ġiet miċħuda. Iżda anke kieku dan ma kienx il-każ, huwa żgur li meta ġiet intavolata l-kawża odjerna, għalkemm l-attur kien qed jippretendi somma ċerta a baži tal-kotba li ġew eżaminati minn

Kopja Informali ta' Sentenza

arbitri maħtura bejn il-partijiet, kien konsapevoli illi l-konvenut kien qed jikkontesta l-konklużjonijiet raġġunti minnhom. Dan joħroġ ċar mill-eċċezzjonijiet tiegħu f'dik il-kawża.

Għal dawn il-mottivi kollha l-Qorti tilqa' l-eċċezzjoni tal-konvenut u tiċhad it-talba attriċi. L-ispejjeż tal-kawża jiħallsu mill-attur.

Moqrija.

< Sentenza Finali >

-----TMIEM-----